

די פרייע לופט, צווישען בערג און בויער, וואסער און גרינסען, וואו איין מיטגליעד קען זיך מיט דעם אנדערען דערנעהנטערען מיט זיין מענשליכעם וועזען...

און הלואי זאלען אנדערע איהר נאכמהאן.

5.

פֿינעסעס.

(הומאָרעסקע).

(ווי אזוי פֿינעסעס ריינט, און איך שלום אש, האבען געהאלפֿען א אידען צו קריגען „לייסענס“ אויף א סאלאן אין אזא שטאדט ווי פֿילאדעלפֿיא)

פֿינעסעס געוויסע צייט צוריק איז מיר אויסגעקומען צו זיין אויף א פארלעזונג אין אזא שטאדט ווי פֿילאדעלפֿיא (נישט פֿילאדעלפֿיא, נאר אין אזא שטאדט). די סאסייעטי וועלכע האט מיר אראבעבראכט אויף די פארלעזונג האט זיך געמיהט, אז מיין בילד מיט א בעשריי-בונג פון מיין ליטערארישע טהעטיגקייט זאל געדרוקט זיין אין די ארטיגע פרעסע. אין דעם אבענד, ווען די פארלעזונג איז פארגעקומען, איז צו מיר, הינטער די קוליסען, ארונטערגעקומען א יונגער מאן אין א פאר בלויע ברילען אנגעמאחט, אין א רעגענ-מאנטעל, מיט א ציגאר אין מויל, און האט מיר זעהר ליבענסווירדיג געקלאפט אויף די פלייצעס, אריינגעשטעקט מיר א ציגאר אין מויל אריין, און נישט זאגענדיג קיין ווארט, האט ער ארויסגענומען פון פאקעט קעשענע אלע אויסשניטען פון די ארטיגע פרעסע איבער מיר, און געוויזען מיר, געגעבען מיר נאך א קלאפ איבער די פלייצעס, און טהוט א מאך צו מיר מיט דעם ציגאר אין מויל:

— מיר ווייסען ווער איהר זייט, א פאבליק מען, דאטס ארייטה. — און שמויכעלט מיר אין פנים אריין.

איך האב איהם בעדאנקט, און בין ארויסגעגאנגען אויף דער ביהנע, ווארים דער נומער מיט דעם קאמיקער פון אידישען שטאדט טהעאטער וואס איז געווען פאר מיר האט זיך שוין געהאט געענדיגט, און דער טשערמאן האט מיר פארגעשטעלט.

צוריקקומענדיג אין גארדעראבע, נאך מיין „נומער“, האב איך נאך אלץ געפונען דעם זעלבען יונגען מאן מיט די בלויע ברילען, אין א רעגענ-מאנטעל (אין דרויסען איז געווען א פראכטיגער אויסגעשטער רענטער ווינטער אבענד). מיט דעם ציגאר אין מויל. ער קלאפט מיר ווידער אויף די פלייצעס, זאגענדיג צו מיר מעהר מיט דעם ציגאר, איידער מיט די ליפען.

— דעמ'ס ניים, — און ווענדענדיג זיך צו איינעם פון דעם קא-מיטע וואס האט מיר אויסגעשריבען, ווייזט ער אויף מיר:

— מען דארף איהם געבען א „רייטה“.

— שור, — זאגט דער קאמיטע-מאן.

— ליסען, — ווענדעט זיך צו מיר דער רעגענ-מאנטעל-דינגער יונגערמאן, — איך וועל אייך מארגען געהען אויף מיין אטאמאביל, און אייך געבען א שאו די אמיונישאן פעקטאריס. ביי אונז אין שטאדט ארבייט מען די אמיונישאן פאר די „עליס“ — וועל איך אייך געבען א „רייטה“.

איך האב איהם זעהר בעדאנקט. ווארים ווירקליך איז מיר געווען זעהר אינטערעסאנט צו זעהן די פאבריקען, וואו מען ארבייט די גרויסע הארמאטען פאר די „עליס“.

די נאכט בין איך גיט גוט געשלאפען. איך האב פערבראכט אין זיך אלליין מקנא זיין. ווי גוט איז צו זיין א אידישער שרייבער, האב איך מיר געזאגט: קומסט אין א שטאדט — א קאמיטע, אז עמפאנג, געפינט זיך א יונגערמאן און גיט דיר א ראיד אין אן אויטאמאביל — עפעס ווי דו וואלסט געווען א יונגע, שענהע מיידעל נאך וועלכע יונגע לייט לויפען נאך...

טאקע צו מארגענס אין דער פריה, ווי איך האב זיך נאר אנגע-טהאן, האב איך שוין געהערט פאר דעם פענסטער פון מיין האטעל א טראמפויט פון אן אויטאמאביל. אין א מינוט ארום פאלט אריין צו מיר דער זעלביגער יונגער מאן מיט'ן רעגענ-מאנטעל און מיט דעם

ציגאר אין מויל — אזוי ווי ער וואלט געשלאפען אין זיי א נאנצע נאכט — און מאכט צו מיר.

— רעדי?

— רעדי, — ענטפער איד און געה נאך דעם יונגען מאן.

— וואס אין דרויסען א רעגען? — פרעג איד, קוקענדיג אויף זיין רעגען-מאנטעל.

— ניין, שעהן — ענטפערט ער און פֿיהרט מיד צו זיין אויטא-מאביל.

מיר זיינען געפאהרען א שטונדע צייט ווייט ארויס פון דער שטאדט. מיר זיינען צוגעקומען צו א גרויסען פלאץ, וואו מען האלט אין בויען גרויסע קאזארמעדיגע פאבריקען.

— אט דא וועלען ארכייטען דרייסיג טויזענד מאן, און דא, צוואנציג טויזענד מאן — ווייזט מיר דער יונגער מאן, — נור ווארט א מיר נוט, איידער מיר געהן אריין אין די פעקטאריס מוז איד אריין צום גלח — ער איז א קאטהאלישער. ער איז א פיינער מענש, אהן איהם קען מען ניט אריינקומען. אז ער הייסט, לאזט מען אריין.

דער יונגערמאן איז פערשוואונדען. אין א פאר מינוט ארום זעה איד איהם טאקע שפאצירענדיג מיט א קאטהאלישען גלח צו אונזער אויטאמאביל צו. דער יונגערמאן האלט אין דער האנד די אויסשניטען פון די צייטונגען, אין וועלכע עס איז געווען מיין בילד און נאטיצען איבער מיר, און מאכט זעהר שטארק מיט די הענט, איינ-טענה'ענדיג מיט דעם גלח.

„צו וואס דארף ער ווייזען דעם גלח די אויסשניטען פון די ציי-טונגען“, טראכט איד מיר. נאך אז זיי זיינען צוגעקומען צו מיר מאכט ער צום גלח אזוי:

— דאס איז ער, דהי גרייט אידיש רייטער — וואס די צייטונגען שרייבען וועגען איהם — „הי איז מאי בעסט פרענד“ — קלאפט ער מיר אויף די פלייצעס פאר'ן גלח. — איד האב בלויז אזעלכע פרענדרס פאבליקירען און גרייט מען. מיר זיינען אין איין סקוהל מיט איהם געגאנגען.

איד קוק אן דעם יונגען מאן און פערשטעה קיין ווארט נישט. דער גלח האט זיך מיט מיר געגריסט, און דער יונגערמאן האלט ווייטער אין איין רעדען.

— ביי אונז איז אלץ איינס, א קריסט, א איד, מיר זיינען פרא-גרעסיוו, דאס זיינען נור די אלטע אידען אזוי פאנאטיש, אבער מיר, יונגע לייט, מיר ווייסען ווער עס איז אזעלכער געווען יעזום קריסט, יעזום קריסט איז געווען א איד, און משה איז געווען א איד. משה איז געווען א גרייט מען, און יעזום קריסט איז געווען „א גרייט מען“, און ביי מיר איז קיין דיפערענץ צו א טשוירטש צי א סינאגאג, — איין גאט. ניט אזוי?

— סוירטענלי, — זאגט דער גלח, לאכענדיג און ווייזט זיינע ווייסע צייהן.

איד קוק אן דעם יונגען מאן און קען ניט פערשטעהן, צו בעדארף מען דאס אלעס, כדי אריינצוקומען אין די פעקטאריס פון אמיונישאלן אפער יא. אויב אזוי, שווייג איד.

— און מיין פריינד מיינט אויך אזוי — קלאפט ער מיר אויף די פלייצעס, — איד האב בלויז פריינד פראגרעסיוו מען, ווי די פייפערס שרייבען אויף איהם.

דער גלח שמייכלט וויעדער, ווייזענדיג זיינע ווייסע צייהן, און זאגט, „סוירטענלי“ און געהט אוועק מיט'ן יונגען מאן.

איד זיך און פערשטעה נישט קיין ווארט וואס דא טהוט זיך. אין א פאאר מינוט ארום איז דער יונגער מאן צוריקגעקומען מיט א לייכטענדען פנים, און גיט מיר א קלאפ אין פלייצע, כאפט א ציגאר, א בייס אפ, א שפיי אויס, און א כאפ אין מויל אריין, א צוויי-טען ציגאר מיר אין מויל אריין, און זאגט:

— „א רייטה!“

מיר פאהרען.

— געהן מיר צו די פעקטאריס?

— כאלר, נור צוערשט וויל איד אייך ווייזען מיין „פלייס“. איד האב „לאטס" דא, אן זעהט איהר, געעגנאיבער די פעקטאריס, דער קארנער געהערט צו מיר. אזוי ווי איד האב נור געזעהן, אז מען געהט דא שטעלען פעקטאריס, האב איד אבגעקויפט דעם קארנער, — וואס מיינט איהר, דא איז א גוטער פלייס פאר א סאלון?

— איד ווייס ניט — ענטפער איד.

— יעס, דער קארנער איז א גוטער פלייס פאר א סאלון. ווען איד וואלט נור נישט מורא געהאט פאר די איירישע גויה דארט, איהר זעהט

דעם צווייטען קארנער, דארט שטעהט א הייזקע, איך וויל שוין דער איירישער גויה געבען פאר דער הייזקע זייענען טויזענד דאלאר און זי וויל ניט אנדערש נאר צעהן.

— שא, — זאגט צו מיר דער יונגערמאן, — איך וועל אייך בעטען א טובה, איך וועל אייך אריינפיהרען צו דער גויה אלס א סוחר פון דער הייזקע, איהר זעהט זעהר רעספעקטעבל אויס, — קוקט ער מיד אן — איהר וועט בעקוקען די הייזקע, און זאגען דער גויה, אז איהר ווילט ניט מעהר געבען ווי פינף טויזענד, איהר הערט, פיף טאזענד, מעהר איז עס ניט ווערט.

— בעדארף מען דאס אלעס, כדי אריינצוקומען אין די אמונישאן פאקטאריס? פרעג איך.

— שור — זאגט דער יונגער מאן, און פיהרט מיד גלייך אריין צו דער איירישער גויה אין דער הייזקע.

אז מען האט נור אנגעקלונגען, זיינען אונז אקעגען געלאפען הינד מיט קעץ. אריינגעקומען אין „פארלאר“ אריין, האבען מיר געטראפן פון אויף הינד און קעץ, וואס זיינען געווען אויסגעוועכט אויף די דיוואנען. פון די ווענט אראב, פון די בעטען, פון די טישען און טשערס האבען צו אונז אראבעקוקט הינד און קעץ, איבעראל וואו מען האט זיך ארומגעקוקט, זיינען געווען הינד און קעץ. לעבעדיגע אדער אויסגעהאפטענע.

אז אלע איירישע גויה מיט א פנים אויך ווי א הונד און א קאץ איז ארויסגעקומען. דערהערט א סוחר אויף די הייזקע, האט זי מיד ארומגעפיהרט, געוויזען מיר די צימערען, די קיטשען, די בוידעמס, די קעלערס, אלעס ערנסט בעקוקט, האט מען זיך אוועקגעזעצט אין „פארלאר“ און די גויה ווארט אויף א ווארט פון מיר.

— דבר'ט, דבר'ט, — זאגט צו מיר דער יונגער מאן.

— פיף טאזענד — שטאמעל איך ארויס מיט שרעק פאר די הינד מיט די קעץ.

אז די גויה האט דערהערט דאס ווארט „פיף טאזענד“, האט זי מיד געגעבען א קוק אן, נאך איהר האבען אלע הינד, די לעבעדיגע און די אויסגעהאפטענע, מיד געגעבען א קוק אן, דאס בלוט איז מיר פערגליי-ווערט געווארען.

און איך שטאמעל צום יונגען מאן :

— קומט, קומט.

נאט צו דאנקען ארויסגעקומען.

— נו, מעהר געה איך נישט, יונגערמאן, — זאג איך צו איהם, — פיהרט איהר מיר אין די אמונישאן פאקטאריס אין גוט, אז ניט אהיים, פיהרט מיר אהיים.

— שוין, דאצאל — זאגט דער יונגערמאן, — מיר פאהרען שוין אהיים.

— און די אמונישאן פאקטאריס? — פרעג איך.

— די אמונישאן פאקטאריס בילדט מען ערשט, — זאגט צו מיר

דער יונגערמאן גלייכגילטיג און פעררויכערט זיך זיין ציגאר.

— צו וואס האט איהר מיד אבער ארויסגעפיהרט?

— איך האב אייך געוואלט ווייזען דעם גלח — ענטפערט מיר דער יונגערמאן גאנץ גלייכגילטיג.

— צו וואס האט איהר מיר בעדארפט ווייזען דעם גלח? — פרעג איך.

— איך בעדארף איהם צו די לייסענס אויף דעם סאלון וואס איך וויל דא עפענען, האב איך איהם געוואלט ווייזען ווער מיינע פריינד זיינען, אז ער זאל זעהן, אז איך בין נישט קיין פראסטער מענש. דער גלח וועט זעהן, אז איהר — א „פאבליק מען“, א מאן וועמעס פיקטשור שטעהט אין די פייערס איז מיינער א פריינד, וועט ער אבי געבען אויף מיר א גוטען רעקארד, און איך וועל קריגען לייסענס.

— האט איהר צו אייערע לייסענס אויף א סאלון בעדארפט ארויס-שלעפען משהדבינו, און צוזאמענמישען מיט יעזום קריסטוס? הע?

— האב איך איהם געפרעגט אויפגערעגט.

— דארויף האט מיר דער יונגערמאן מיט'ן ציגאר אין מויל געענט-פערט קאלטבליטיג:

— ביזנעס!